

पर्वतीय प्रशिक्षण विकास समिति (गठन) आदेश, २०५५

नेपाल राजपत्रमा प्रकाशित मिति २०५५।१।१६

पर्वतीय प्रशिक्षक प्रतिष्ठान विकास समिति (गठन) (पहिलो संशोधन)	
आदेश, २०५९	२०६०।१।२६
पर्वतीय प्रशिक्षक प्रतिष्ठान विकास समिति (गठन)	
(दोस्रो संशोधन) आदेश, २०६१	२०६१।१।०२५
पर्वतीय प्रशिक्षक प्रतिष्ठान विकास समिति (गठन)	
(तेस्रो संशोधन) आदेश, २०७१	२०७१।४।१९
पर्वतीय प्रशिक्षक प्रतिष्ठान विकास समिति (गठन)	
(चौथो संशोधन) आदेश, २०७२	२०७२।१०।४

विकास समिति ऐन, २०१३ को दफा ३ ले दिएको अधिकार प्रयोग गरी नेपाल सरकारले देहायको आदेश जारी गरेको छ ।

१. **संक्षिप्त नाम र प्रारम्भ:** (१) यस आदेशको नाम “पर्वतीय प्रशिक्षण विकास समिति (गठन) आदेश, २०५९” रहेको छ ।

(२) यो आदेश तुरुन्त प्रारम्भ हुनेछ ।

२. **परिभाषा:** विषय वा प्रसङ्गले अर्को अर्थ नलागेमा यस आदेशमा, -

(क) “समिति” भन्नाले दफा ३ बमोजिम गठन भएको पर्वतीय प्रशिक्षण विकास समिति सम्भन्नु पर्छ ।

(ख) “अध्यक्ष” भन्नाले समितिको अध्यक्ष सम्भन्नु पर्छ ।

(ग) “सदस्य” भन्नाले समितिको सदस्य सम्भन्नु पर्छ र सो शब्दले समितिको अध्यक्ष र सदस्य-सचिव समेतलाई जनाउँछ ।

(घ) “सदस्य-सचिव” भन्नाले समितिको सदस्य-सचिव सम्भन्नु पर्छ ।

(ङ) “कार्यकारी निर्देशक” भन्नाले दफा ६ बमोजिमको कार्यकारी निर्देशक सम्भन्नु पर्छ ।

(च) “तोकिएको” वा “तोकिए बमोजिम” भन्नाले यस आदेश अन्तर्गत बनेको नियममा तोकिएको वा तोकिए बमोजिम सम्भन्नु पर्छ ।

३. **पर्वतीय प्रशिक्षण विकास समितिको गठन:** (१) पर्वतीय पर्यटन सम्बन्धी तालीम, प्रशिक्षण तथा तत् सम्बन्धी कार्यक्रम सञ्चालन गर्नको लागि पर्वतीय प्रशिक्षण विकास समिति नामको एउटा समिति गठन हुनेछ ।

(२) उपदफा (१) बमोजिमको समितिमा देहायका सदस्यहरू रहनेछन् :-

(क) नेपाल सरकारले तोकेको व्यक्ति - अध्यक्ष

(ख) प्रतिनिधि, पर्यटन तथा नागरिक उड्डयन मन्त्रालय - सदस्य

* (ग) प्रतिनिधि, वातावरण, विज्ञान तथा तथा
प्रविधि मन्त्रालय - सदस्य



तेस्रो संशोधनबाट संशोधित

- (घ) प्रतिनिधि, अर्थ मन्त्रालय - सदस्य
 ♥(घ१) प्रतिनिधि शिक्षा मन्त्रालय -सदस्य
 (ङ) प्रतिनिधि, राष्ट्रिय योजना आयोग - सदस्य
 (च) अध्यक्ष, नेपाल पर्वतारोहण संघ - सदस्य
 (छ) अध्यक्ष, ट्रेकिङ एजेन्ट्स एसोसिएशन अफ नेपाल - सदस्य
 ♥(छ१) अध्यक्ष, नेपाल राष्ट्रिय पर्वतारोहण पथ प्रदर्शक संघ -सदस्य
 (ज) पर्वतीय पर्यटनको क्षेत्रमा अनुभव प्राप्त प्रतिष्ठित व्यक्तिहरु मध्येबाट नेपाल सरकारले मनोनीत गरेको तीन जना - सदस्य
 (झ) कार्यकारी निर्देशक - सदस्य-सचिव
 (३) उपदफा (२) को खण्ड (क) र (ज) बमोजिमका सदस्यहरुको पदावधि चार वर्षको हुनेछ ।

@ (३क) उपदफा (३) मा जुनसुकै कुरा लेखिएको भए तापनि नेपाल सरकारले कुनै सदस्यलाई निजको पदावधि समाप्त नहुँदै पदबाट हटाउन आवश्यक देखेमा त्यसको कारण खुलाई सो पदबाट हटाउन सक्नेछ ।

(४) समितिले पर्वतीय पर्यटनको क्षेत्रमा विशेष ज्ञान हासिल गरेको विशेषज्ञलाई समितिको बैठकमा पर्यवेक्षकको रुपमा भाग लिन आमन्त्रण गर्न सक्नेछ ।

४. समितिको काम, कर्तव्य र अधिकार: समितिको काम, कर्तव्य र अधिकार देहाय बमोजिम हुनेछ :-

- (क) पर्वतीय पर्यटनसँग सम्बन्धित तालीम, प्रशिक्षण तथा कार्यक्रम सञ्चालन गर्ने,
 (ख) पर्वतीय पर्यटनको विकास, विस्तार र प्रवर्द्धनको लागि आवश्यक पर्ने जनशक्ति तयार गर्ने सम्बन्धमा अध्ययन, अनुसन्धान गर्ने,
 ♥(ख१) पर्वतीय पर्यटन तथा साहसिक पर्यटनको विकासको लागि आवश्यक पर्ने उच्चस्तरीय जनशक्ति उत्पादन गर्न पर्वतीय पर्यटन सम्बन्धी शैक्षिक कार्यक्रम सञ्चालन गर्ने,
 ♥(ख१) खण्ड (क) र (ख) बमोजिम सञ्चालित तालीम, प्रशिक्षण तथा शैक्षिक कार्यक्रममा सहभागी हुने व्यक्तिलाई प्रमाणपत्र दिने,
 (ग) पर्वतीय पर्यटन सम्बन्धी परामर्श तथा प्राविधिक सेवा सञ्चालन गर्ने,

♥ तेस्रो संशोधनबाट थप

@ पहिलो संशोधनद्वारा थप ।

♥ तेस्रो संशोधनबाट थप ।

- (घ) पर्वतीय पर्यटनसँग सम्बन्धित दीर्घकालीन तथा अल्पकालीन योजना तर्जुमा गरी लागू गर्ने,
- (ङ) पर्वतीय पर्यटनसँग सम्बन्धित तालीम, प्रशिक्षण तथा कार्यक्रमको लागि पाठ्यक्रम निर्धारण गर्ने तथा त्यस्तो तालीम, प्रशिक्षण तथा कार्यक्रममा भाग लिने व्यक्तिको योग्यता तोक्ने,
- ♥(ड१) पर्वतीय क्षेत्रमा वातावरणीय सरसफाईको कार्यक्रम सञ्चालन गर्ने,
- ♥(ड२) पर्वतीय पर्यटनलाई साहसिक खेलकूदको रूपमा विकास, विस्तार र प्रवर्द्धन गर्ने,
- (च) पर्वतीय पर्यटन सम्बन्धमा नेपाल सरकारलाई आवश्यक परामर्श दिने,
- (छ) पर्वतीय पर्यटन सम्बन्धमा आवश्यक पूर्वाधारको विकास गर्ने,
- (ज) पर्वतीय पर्यटन सम्बन्धी प्रशिक्षण वा तालीम केन्द्र खोल्ने,
- (झ) पर्वतीय पर्यटन तालीम तथा प्रशिक्षण सम्बन्धमा आवश्यक अन्य कार्यहरू गर्ने ।

५. **समितिको बैठक सम्बन्धी कार्यविधि:** (१) समितिको बैठक वर्षको कम्तीमा चार पटक बस्नेछ ।

(२) समितिको बैठक अध्यक्षले तोकेको मिति, समय र स्थानमा बस्नेछ ।

(३) समितिको बैठक बस्ने सूचना सदस्य-सचिवले बैठक बस्नु भन्दा कम्तीमा पन्ध्र दिन अगावै सदस्यहरूलाई दिनु पर्नेछ ।

(४) समितिको कूल सदस्य संख्याको पचास प्रतिशत भन्दा बढी सदस्यहरू उपस्थित भएमा समितिको बैठकको लागि गणपूरक संख्या पुगेको मानिने छ ।

(५) समितिको बैठकको अध्यक्षता अध्यक्षले गर्नेछ र निजको अनुपस्थितिमा समितिका सदस्यहरूले आफूहरू मध्येबाट छानेको सदस्यले बैठकको अध्यक्षता गर्नेछ ।

(६) समितिको बैठकमा बहुमतको राय मान्य हुनेछ र मत बराबर भएमा अध्यक्षता गर्ने व्यक्तिले निर्णायक मत दिनेछ ।

(७) समितिको निर्णय सदस्य-सचिवले प्रमाणित गर्नेछ ।

(८) समितिको बैठक सम्बन्धी अन्य कार्यविधि समिति आफैले निर्धारण गरे बमोजिम हुनेछ ।

६. **कार्यकारी निर्देशक:** (१) नेपाल सरकारले समितिको प्रशासकीय प्रमुखको रूपमा काम गर्न तोकिए बमोजिमको योग्यता पुगेको व्यक्तिलाई कार्यकारी निर्देशकको नियुक्ति गर्नेछ ।

(२) उपदफा (१) बमोजिम कार्यकारी निर्देशकको नियुक्ति नभएसम्मको लागि नेपाल सरकारले नेपाल सरकारको अधिकृत स्तरको कर्मचारीलाई कार्यकारी निर्देशकको रूपमा काम गर्न तोक्न सक्नेछ ।

(३) कार्यकारी निर्देशकको पदावधि चार वर्षको हुनेछ ।

(४) उपदफा (३) मा जुनसुकै कुरा लेखिएको भए तापनि कार्यकारी निर्देशकले आफ्नो पदीय जिम्मेवारी पूरा नगरेमा नेपाल सरकारले निजको पदावधि समाप्त नहुँदै निजलाई कार्यकारी निर्देशकको पदबाट हटाउन सक्नेछ ।

तर त्यसरी पदबाट हटाउनु अघि निजलाई सफाई दिने मनासिब मौकाबाट बञ्चित गरिने छैन ।

(५) कार्यकारी निर्देशकको काम, कर्तव्य र अधिकार तोकिए बमोजिम हुनेछ ।

(६) कार्यकारी निर्देशकको पारिश्रमिक, सेवाको शर्त तथा सुविधा नेपाल सरकारको स्वीकृति लिई समितिले तोके बमोजिम हुनेछ ।

७. **समितिका कर्मचारी:** (१) समितिमा आवश्यकतानुसार कर्मचारीहरू रहनेछन् ।

(२) समितिका कर्मचारीहरूको नियुक्ति, पारिश्रमिक, सेवाको शर्त तथा सुविधा सम्बन्धी व्यवस्था तोकिए बमोजिम हुनेछ ।

* (३) समितिले यस दफा बमोजिम कर्मचारी नियुक्ति गर्नुअघि नेपाल सरकारबाट दरबन्दी स्वीकृत गराउनु पर्नेछ ।

८. **समितिको कोष:** (१) समितिको एउटा छुट्टै कोष हुनेछ र सो कोषमा देहायका रकमहरू रहनेछन् :-

(क) नेपाल सरकारबाट प्राप्त अनुदान रकम,

(ख) कुनै व्यक्ति वा संस्थाले चन्दा वा सहायता स्वरूप प्रदान गरेको रकम,

(ग) अन्तर्राष्ट्रिय संघ संस्था, विदेशी सरकार वा व्यक्तिबाट प्राप्त रकम,

(घ) समितिले उपलब्ध गराएको कुनै सेवा बापत प्राप्त हुने रकम वा

(ङ) अन्य स्रोतबाट प्राप्त रकम ।

(२) उपदफा (१) को खण्ड (ग) बमोजिमको रकम प्राप्त गर्नु अघि समितिले नेपाल सरकारको स्वीकृति लिनु पर्नेछ ।

(३) समितिले उपदफा (१) बमोजिमको कोषमा रहने रकम नेपाल अधिराज्यको कुनै बैंकमा खाता खोली जम्मा गर्नु पर्नेछ ।

(४) समितिको नामबाट गरिने सबै खर्च उपदफा (१) बमोजिमको कोषबाट ब्यहोरिनेछ ।



- ⊕ (५) समितिको कोषको खाता सञ्चालन कार्यकारी निर्देशक र लेखा सम्बन्धी काम गर्ने प्रमुख कर्मचारीको संयुक्त दस्तखतबाट हुनेछ ।
९. **लेखा र लेखा परीक्षण:** (१) समितिको आय-व्ययको लेखा प्रचलित कानून बमोजिम राखिनेछ ।
- (२) समितिको लेखा परीक्षण महालेखा परीक्षकको विभाग वा सो विभागबाट तोकेको लेखापरीक्षकबाट हुनेछ ।
- (३) नेपाल सरकारले समितिको आय-व्ययको लेखा, तत्सम्बन्धी कागजात र अरु नगदी वा जिन्सी, जुनसुकै बखत जाँचन वा जाँचन लगाउन सक्नेछ ।
१०. **उपसमिति वा कार्यटोली गठन गर्न सक्ने:** (१) समितिले यो आदेश वा यस आदेश अन्तर्गत बनेको नियम बमोजिम आफूले गर्नु पर्ने काम सुचारु रूपले गर्न गराउनको निमित्त आवश्यकतानुसार उपसमिति वा कार्यटोली गठन गर्न सक्नेछ ।
- (२) उपदफा (१) बमोजिम गठित उपसमिति वा कार्यटोलीको काम, कर्तव्य र अधिकार तथा कार्यविधि समितिले तोके बमोजिम हुनेछ ।
११. **बैठक भत्ता:** सदस्यहरूले बैठकमा भाग लिएर वापत नेपाल सरकारले तोकिएका बमोजिम बैठक भत्ता पाउनेछन् ।
१२. **अधिकार प्रत्यायोजन:** समितिले आफूलाई प्राप्त अधिकारमध्ये आवश्यकतानुसार केही अधिकार अध्यक्ष, सदस्य, सदस्य-सचिव वा समितिको कुनै अधिकृतस्तरको कर्मचारीलाई प्रत्यायोजन गर्न सक्नेछ ।
१३. **नेपाल सरकारसँग सम्पर्क:** समितिले नेपाल सरकारसँग सम्पर्क राख्दा पर्यटन तथा नागरिक उड्डयन मन्त्रालय मार्फत राख्नु पर्नेछ ।
१४. **समितिको कार्यालय र नामाकरण:** # (१) समितिको मुख्य कार्यालय सोलुखुम्बु जिल्लाको गार्मा गाउँ विकास समितिमा रहनेछ ।
- (२) समितिले आवश्यकतानुसार अन्य स्थानमा सम्पर्क कार्यालय खोल्न सक्नेछ ।
- (३) समितिको प्रशिक्षण तथा तालीम सम्बन्धी मुख्य केन्द्र सोलुखुम्बु जिल्लाको गार्मा गाउँ विकास समितिमा रहनेछ ।
- (४) समितिको कार्यालय नेपाल पर्वतीय प्रशिक्षण प्रतिष्ठान (नेपाल माउण्टेन एकेडेमी) नामले प्रचलित हुनेछ ।
१५. **नियम बनाउने अधिकार:** समितिले यस आदेशको उद्देश्य पूर्तिको लागि आवश्यक नियमहरू बनाउन सक्नेछ र त्यस्तो नियम नेपाल सरकारबाट स्वीकृत भएपछि लागू हुनेछ ।

⊕ चौथो संशोधनबाट संशोधित ।

दोस्रो संशोधनद्वारा संशोधित

◆ चौथो संशोधनबाट संशोधित ।